

«Taýak» operasiýasy / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 22 январа, 2025

"Taýak" operasiýasy / satiriki hekaýa «TAÝAK» OPERASIÝASY

Köwüşň dar bolsa dünýäň daralyberýä diýýärler welin, gaty bir uly bolsa-da gowy bolmaýan eken. Ýok, men muny ilden eşidip aýdamok, özümden misil tutýan. Ýörämde aýagymdan gaçyp, halys bizar edýär how, men köwüşümiň burnuna ep-eslije pagta dykýan. Walla, çynyňy etseň, köwüşümiň bir taýyna iki aýagyňam sygdyryp bolarmykan öýdýän. Ony täzelemäň kül-külüne düşdüm.

– Sapby aga, geçen ýekşenbe güni ýarmarkada gaty gowy köwüş satylypdyr, özem daşary ýurduňkymyş – diýip, köwüşden zeýrenip ýörenimi eşiden goňşyryň ortanjy ogly bize telefon etdi.

Men indi ýekşenbäň gelerine howlukdym. Köwüş bilen baglanyşykly her hili wakalar gijelerine düýşüme-de girip çykdy.

– Sapby, aýu Sapby, hany oýansa-na. Bi, gykylygyň näme?! – diýip, aýalym daňyň öň ýanlarynda meni yralap oýardy.

O-ho-how, düýşümde täze bir köwüş alan ekenim. Ony aýagyma sokanymdan, birhili ol meni aldy-da gidiberdi. Indi hiç durup bilemok. Aýalymyň oýarany gowy bolaýdy, ýogsam ol köwüşň meni nirä alyp gitjegem belli däl.

Men bu ahwalaty nämä ýorjagymy bilmedim. Göz dikip, ýekşenbä garaşdym. Howluganyň bilen tudana wagtyndan ir bişenok, oňa akylym çatýar.

Sanalgy gün geçip dur. Ine-de, ýekşenbe gelip ýetdi. Bägül ýygjak ýaly daň bilen turdum-da, çay-suw edindim. Onsoňam nirdesiň ýarmarka diýip, gitdim şo ýana.

Baý-baý-ow, bi mähelläň içinden köwüş tapyp bolarmyka?! Ikirjiňlenip durkam, gapdalymdan eli köwüşli bir adam geçip barýa. Gelşiksizen bolsa, tutdum ýaňkyň çigninden.

– Manlyk-saglykmy, inim?

– Şükür.

– Bi, eliňdäki köwşi şu ýerlerden bir ýerden aldyňmy?

Ol oglan yzyna tarap öwrüldi-de, elini uzatdy.

– Ho-ol, asylygy duran halyalary görýäňmi, köz ýaly gyzaryşyp duran...

– Hawa, hawa.

– Ine, soň on ädim gündogar ýüzünde maşynyň üstünde satylýa.

Ýaňky oglana minnetdarlyk bildirip ugradym, adamlaryň arasy bilen. Ahyry gözläp tapdym-aý. Wah, ýöne onuň golaýyna barar ýaly däl. Menem bogazyma bat berip gygyrdym.

– Ah-ow, inim, satýan köwüşleň kyrkynjysy barmy?

Satyja derek edil alkymymdan biri seslendi.

– Bar, bar, baryp alyp bolsa.

Dogrudanam, men-ä beýdip köwüş alyp biljek däl. Birden ýöne, bi gürmege girip, jübimi bilbiliň ketegi ýaly etdiräýmäýin. Aýakýalaň gezibem-ä bolmaz! Näme etsemkäm? Götinjekläp yza çekildim. Aýagym bir zada degip бүдүредим. Aýagymyň aşagyna seretsem, ynha bir uzyn taýak ýatyr. Aldym ýaňkyny, egilip. Birden güpbe bir zat ýadyma düşdi. Jübimden hasyr-husur pulumy çykardym-da, köwüşüň bahasyna laýyklyk daňdym ýaňky taýagyň ujuna.

Ynha, indi hezillik. Dyknyşyp adamlaryň arasyna girjek bolup durmaly däl. Olaryň üstaşyry satyja tarap uzatdym-da:

– Eý, inim, şo taýagyň ujundaky puly al-da, ýerine kyrkynjy razmer köwüşüň birimi ildirip goýber – diýip, gygyrdym.

Tüweleme, satyjy düşbüje oglan eken. Birki manat artykmajrakdygyny aňdy öýdýän. Ynha, şeýdip derrew köwüşlije boldum oturyberdim.

Töweregimiň hümeri artdy.

– Agam, bir minutlyjak taýagyňyzy berseňizläň?!

– Ýaşuly, bir manat bereýin, taýagyňyzy berseňiz.

Ine, şu soňky teklip «taýak» operasiýasynyň başlanmagyna sebäp boldy.

– Dagy näme, mugt Buharda bardyr öýdýäňizmi?! Men täze kooperatiw açdym. Ol adamlary ynha, şu taýak bilen üpjün edýär. Puluňyzy töläň-de, alyberiň – diýip, men gomaljyradym. Şondan soň taýagyň nobatyna duranlaram köwüşüňkiden az bolmady. Adamyň rysgaly açyljak bolsa bir zat sebäp bolaýar eken.

Taýagyň kömegi bilen jübimi ep-eslije pökgertdim. Henizem köwüş gutaraýdy, ýogsam dagy hezil edinäýmeli.

Öýe baranymdan, çay-suw içmäge-de howlugyp, elim byçgyly geçdim gögerip duran agaçlaryň daşyna.

Goňşularymyň biri ylgap geldi.

– Ah-ow, Sapby aga, bi edýäniň näme, gök agaçlary pürreläp ýörsüň? – diýip, gygyrdy.

– Gök agaç ýene-de gögerer, maňa taýak gerek, taýak – diýip, goňşyma bolam wakany gürrüň berdim.

– Be-e, onda «taýak» operasiýasy başlanypdyr-da – diýip, ol geň galdy.

Hawa, meň içimi it ýyrtyp barýar. Indiki ýekşenbäniň gelerine howlugýan.

Täçmämmet JÜRDEKOW. Satiriki hekaýalar